



НЕЗАЛЕЖНАЯ ГАЗЕТА ШУМІЛІНШЧЫНЫ

# СВІТАНАК

№ 9 (138), ЛІПЕНЬ 2012 ГОДА

*Беларусь,  
твой царог  
гаракаецца  
Залатыстага,  
яснага дня!  
М. Багдановіч.*

## ПОГЛЯД РЕДАКТАРА

# УЛАДА ХОЧА АБРАЦЬ САМА СЯБЕ

Яшчэ задоўга да выбарчай кампаніі ў Палату прадстаўнікоў Нацыянальнага сходу бюракратычны рэжым узмацніў татальны кантроль пры фармаванні складу выбарчых камісій. Як вядома, за апошнія 15 год на Беларусі ўсе палітычныя кампаніі робяцца паводле сцэнару, які распрацаваны нелегітымнымі ўладамі. Замест грамадскага дыялогу з народам яны выконваюць загады аднаго чалавека, таму ўсе іх намаганні зараз скіраваны на правядзенне ў кішэнны парламент патрэбных асоб.

Да 9 ліпеня былі сфармаваны ва ўсіх рэгіёнах 110 акруговых выбарчых камісіяў. Цэнтрвыбаркам на чале са старшынёй Лідіяй Ярмошынай фармальна прадэманстравалі зацікаўленасць да ўдзелу ў выбарах як мага больш шырокага спектра палітычных партый і арганізацый. І гэтыя памкненні цалкам зразумелыя, бо рэжыму трэба зрабіць легітымнай Палату прадстаўнікоў, ад гэтага залежаць яго фінансавы дабрабыт. З другога боку, сітуацыя можа выйсці з пад кантролю, у парламент могуць прайсці апазіцыйныя кандыдаты. Да таго ж не ў правілах дзейнага рэжыму нават гуляць у дэмакратыю – трэба ж пастаянна падтрымліваць міф аб высокім рэйтынгу ўсенароднаабранага кіраўніка. Менавіта таму ў склад акруговых камісій улады ўключылі практычна поўнаасцю ўсіх прадстаўнікоў лаяльных ім палітычных партый, грамадскіх аб'яднанняў і дзяржаўных прафсаюзаў. Прычым было заяўлена, што ў камісіях няма асоб, вылучаных органамі выканаўчай улады – выканкамамі і саветамі дэпутатаў, якія ствараюць гэтыя камісіі і ажыццяўляюць над імі кантроль. Усёго ў камісіі ўвайшлі 1430 чалавек, з іх 48 вылучаных апазіцыйнымі партыямі – або 3,3 працэнта. Для параўнання: ў 2008 годзе апазіцыя мела 2,2%.

Насамрэч, вертыкальшчыкаў у камісіях знайсці нескладана, яны наўпрост вылучаліся ад залежных праўладных структураў. З усяго відаць, што пераважная большасць сябраў акруговых камісіяў – гэта кішэнныя арганізацыі прэзідэнцкай вертыкалі – БРСМ, “Белая Русь”, афіцыйныя прафсаюзы і Саюз ветэранаў. Дарэчы, ці было справядлівым і аб'ектыўным стаўленне органаў улады, якія фармавалі камісіі да апазіцыйных партыяў? У прыватнасці, “Белая Русь” вылучыла 117 асобаў, з іх 106 увайшлі ў камісіі. У той час, як з ліку асобаў, якія ўвайшлі ў склад камісій з апазіцыйных партый зарэгістравалі толькі 24%. Навідавоку абсалютна прадурэае стаўленне да сяброў з апазіцыйных рухаў. Да прыкладу, на Віцебшчыне ў склад 14 акруговых камісій трапілі толькі шэсць апазіцыянераў (двое аб БНФ, чацвёра ад “Справядлівага свету”).

Факты – упартая рэч. Падобна на тое, абсурднасць сёлётай парламентскай кампаніі відавочна для кожнага прастойнага выбаршчыка. Адсюль напрашваецца вывад – ці ёсць у краіне выбары наогул? Выбары – гэта спаробніцтва розных праграм развіцця, прапануемых палітычнымі партыямі. Так робіцца ў цывілізаваных краінах, дзе абраны народам многапар-

тыйны парламент. Як вядома, у Беларусі парламента няма, а ёсць Палата прадстаўнікоў, якая створана рэжымам у парушэнні вынікаў рэферэндума 1996 года і адпаведна Канстытуцыі 1994 года. Цяпер “палатка” – гэта той жа аддзел адміністрацыі кіраўніка краіны Аляксандра Лукашэнка. Бясспрэчна, што прадстаўнікі гэтага аддзела – тыя самыя чыноўнікі, прызначаныя зверху ўласнаручна кіраўніком дзяржавы. Выходзіць, што выбіраць некага – няма альтэрнатывы. Да таго ж гэты “заканадаўчы орган” не мае ніякай самастойнасці. Усё роўна Лукашэнка самаўладна выдае дэкрэты, якія “палатка” навінна зацвердзіць адзінагалосна ў якасці закона. Паспрабаваў бы толькі хто-небудзь з іх не пагадзіцца з уладам і прагаласаваць супраць! Пра якую тут заканадаўчую дзейнасць згодна інтарэсаў выбаршчыкаў можна казаць?

Перадусім большасць апазіцыйных лідэраў ужо выказалі сваё стаўленне да выбараў па ўладнаму сцэнару. Бадай што, найбольш шчыра выказаліся лідэры КХП–БНФ Зенон Пазняк і лідэр БХД Віталь Рымашэўскі. Зенон Станіслававіч увогуле называе арганізаваную ўладамі выбарчую кампанію прафанацыяй, мэта якой паказаць “усенародную падтрымку” бю-

ракратычнаму рэжыму. Больш таго, Пазняк папярэджвае, што рэжым не прапусціць у “палату” ніякіх альтэрнатыўных уладзе дэпутатаў нават на ўзроўні кандыдатаў. У сваю чаргу Віталь Рымашэўскі звярнуў увагу на найбольш важную акалічнасць, якая нязьменна суправаджае ўсе выбарчыя кампаніі ў Беларусі апошнія 15 год. На яго думку, беларусы самі на выбары не ходзяць – беларусаў гоняць на выбары. Адміністрацыя дзяржпрадпрыемстваў прымушае падначаленых ісці на датэрміновае галасаванне, выкарыстоўваючы палітыку “бізун” і “перніка”. Не пойдзе на ўдзастак – могуць быць непрыемнасці на рабоце або вучобе. Выканаеш неафіцыйны загад начальства ды яшчэ ўкінеш бюлетэнь за каго трэба – будзе чарка і шкварка.

Страх чыноўнікаў перад вольнымі праявамі чалавечай ініцыятывы даводзіць сітуацыю з выбарамі да непрыстойных паводзін. Таму ўлада зноў і зноў хоча абраць сама сябе, а таму з'яўляецца сама прыватызавала права вырашаць за выбаршчыкаў. Але ж не трэба забываць, што правядзенне выбарчай кампаніі ў недэмакратычных умовах зноў не будзе прызнана ніводнай цывілізаванай краінай свету.

Аляксандр Шчамлёў.

## НОВЫ ТВОР

# Чарговая кніга нашага земляка Антона Параскевіна

Цягам дзён выйшла з друку новая кніга краянаўцы Антона Параскевіна (Віктара Улюценкі) “У краі каменных волатаў”. Кніга апавядае пра валуны і камяні, звесткі з мінулага нашага краю.

Новае выданне пісьменніка і краянаўцы складаецца з 58 старонак, дапоўнены цікавымі малюнкамі, насычаны прыгожымі ілюстрацыямі. Аўтар з уласцівым яму стылем апісвае розныя прылады, без якіх у даўніну не мог абыходзіцца чалавек. Напрыклад, без жорнаў вясковыя людзі не змаглі б выпякаць хлеб, яны былі амаль у кожнай хаце. Асобныя старонкі прысвечаны звесткам пра валуны, вядомыя мясціны. Праца над кнігай заняла немала часу, затое чытачам будзе прыемна даведацца пра новыя адкрыцці ў краянаўстве.

Выданне разлічана на тых чытачоў, хто найперш цікавіцца гісторыяй новага краю, неабыхавы да прыродных багаццяў.

Уладзімір Амбросаў.

## “СВІТАНАК” У ІНТЭРНЭЦЕ

Наша газета стала размяшчаецца на партале <http://kamunikat.org/>, дзе зацікаўленыя грамадзяне могуць яе спампаваць са старонкі: <http://kamunikat.org/svitanak.html>, што у каталагу “Прыёдыка” для далейшага выкарыстання яшчэ да з’яўлення газеты на паперы.

## АБ’ЯВА

- Каб атрымліваць кожны нумар газеты «Світанак» паведаміце рэдакцыі аб гэтым – зрабіце бесплатную падпіску. Калі не жадаеце атрымліваць газету, то патэлефануйце.
- Рэдакцыя «Світанка» змяшчае бясплатныя абвесткі чытачоў выдання. Дзеля размяшчэння абвесткі патэлефануйце ў рэдакцыю.
- Калі парушаны вашы правы спажываўца, працаўніка, то даем эфектыўныя парады па абароне права і пошуку бясплатных юрыстаў. Звяртайцеся на адрас газеты «Світанка».
- Рэдакцыя запрашае да супрацоўніцтва неабыхавых грамадзян. Вашы навіны, паведамленні – наша падзяка. Словам, сувенірам

## У ЦЭНТРЫ УВАГІ

# Як дэпуцкі корпус вырашае экалагічныя праблемы

На апошняй сесіі раёнага Савета дэпутаты акцэнтавалі ўвагу ў асноўным на аспектах вырашэння экалагічных пытанняў. У ходзе абмеркавання выявіліся сур’ёзныя недахопы ў гаспадарчай дзейнасці шэрагу прадпрыемстваў, якія забруджваюць прыроду. Прынамсі, гэта справа цалкам на адказнасці органаў прадстаўнічай галіны ўлады, бо законы па ахове навакольнага асяроддзя яшчэ ніхто не адмяніў.

Сваім бачаннем экалагічных праблем нашага раёна падзяліўся перад прысутнымі начальнік інспекцыі прыродных рэсурсаў Геннадзь Кісялевіч. У прыватнасці, ён адзначыў, што ў цэлым экалагічную сітуацыю на Шуміліншчыне можна лічыць стабільнай. Раён багаты воднымі рэсурсамі (87 азёраў і 78 рэк), не абдзелены і месцамі для масавага адпачынку людзей на азёрах, срод якіх Шумілінскае, Лескавічы, Мошна і Будаўесць. Разам з тым галоўны інспектар назваў асноўныя парушальнікі прыродаахоўнага заканадаўства. Гэта буйныя жывёлагадоўчыя комплексы “Лаўжанскі” і “Добрынскі”, якія сплаўляюць гнявныя сцёкі ў рэкі і забруджваюць паверхневыя і падземныя воды. У сувязі з гэтым былі адноўлены работы па будаўніцтву аб’екта “Біялагічнае збудаванне па апрацоўцы гнявных сцёкаў” на комплексе “Лаўжанскі”. Цяпер са сродкаў на ахову прыроды на заканчэнне будаўніцтва выдзелена 700 мільёнаў рублёў (у мінулым годзе асвоілі 962 мільёны).

Наогул, усе сельгаспрадпрыемствы, жылёва-камунальная гаспадарка, філіял ААТ “Малако” і Обальскі керамічны завод таксама не выконваюць патрабаванняў санітарных нормаў. У гэтым выпадку адміністрацыйныя меры ўздзеяння былі прыняты да 19 суб’ектаў гаспадарання, якія здзяйсняюць спецыяльнае водакарыстанне. Да таго ж выяўлены асноўныя забруджвальнікі паветра. Шкодныя выкіны ў атмасферу па-ранейшаму ідуць ад Шумілінскага лійназавода, камунгаса і Обальскага керамічнага завода.

Непрыемныя факты чакалі ўдзельнікаў пасяджэння і пры разглядзе пытання аб забяспячэнні насельніцтва пітной вадою. Як паведаміў адзін з начальнікаў камунгаса Васіль Селязнёў, 63% водаправодных сетак ужо зношаны. Больш таго, 40% працягласці асобных участкаў водаправода маюць 100% знос.

Напэўна, спакон вякоў для шумілінцаў была вялікай праблемай якасная пітная вада. А добрая вада, гэта, перш за ўсё, добраўпарадкаваны калодзеж. Аднак за справаздачны перыяд з наяўных 1238 калодзежаў, больш паловы з якіх патрабуюць рамонт і ачысткі. Як высветлілася, на ўтрыманне грамадскіх калодзежаў не хапае грошай. Шчыра кажучы, бракуе фінансаў і на пабудову станцый абезжалезвання ў кожным населеным пункце. Да прыкладу, толькі ў 2014 годзе запланавана рэканструкцыя такой станцыі ў мястэчку Обаль.

Усюды, дзе з’яўляецца чалавек – з’яўляюцца экалагічныя праблемы. Аднак у еўрапейскіх краінах больш развітая сістэма вывазу і перапрацоўкі смецця. На жаль, нашай краіне, як і раёну да ўзроўню экалагічных стандартаў цывілізаваных еўрапейцаў яшчэ далёка. Так, у райцэнтры і пасёлках толькі на першы погляд падаецца, што чыста, бо на вуліцах няма смецця. Але яно раскідана па несанкцыянараваным звалкам, а шумілінскі палігон ніколі не адпавядаў ні тэхнічным, ні санітарным нормам. Праўда, кіраўніцтва раёна звярталася за дапамогай да абласных экалагаў. Былі аб’яцанні аб будаўніцтве новага палігона ля буйой вёскі Казаногова, але воз і цяпер там. Сітуацыю па-

гаршае і той факт, што дагэтуль не навучыліся зарабляць грошы на перапрацоўцы адыходаў. Але ж як можна выканаць намечаныя планы па перапрацоўцы бытавога смецця, калі раён не забяспечаны кантэйнерамі? А з тых, што ўстаноўлены ў дварах дамоў, толькі 30 адсоткаў прыстасаваны для раздзельнага збору смецця.

Як бы там ні было, але дэпутаты вымушаны пагадзіцца з рэаліямі, што без дадатковага фінансавання для закупу спецыяльнай тэхнікі і абсталявання, запуску станцыі сарціроўкі праблема перапрацоўкі адыходаў не вырашыць.

Калі хто хоча камфортнага існавання, варта пачынаць з сябе. Падобна на тое, што аднымі рэйдамі кантралёраў ды штрафамі экалагічную сітуацыю да лепшага не змяніць. Менавіта таму кіраўнік раёна выказаў занепакоенасць нізкай экалагічнай свядомасцю насельніцтва. Як паказала практыка, на яго даручэнні адпаведныя службы не заўсёды праяўляюць належную аперацыйнасці. Аб гэты сведчаць выгляд некаторых фасадаў дамоў, а таксама тэрыторыі вакол месцаў масавага адпачынку, стадыёна, платоў жыхароў раёна, які пакідае жадаць лепшага.

З усяго відаць, што работы па навядзенню парадку яшчэ многа. Дэпутаты толькі акрэслілі праблемы, якія неабходна вырашыць, прынялі пастановы. У рэшце рэшт, зберажэнне зямлі і прыроды магчыма толькі пры ўмове ўзгодненых дзеянняў адпаведных службаў, кансалідацыі намаганняў усіх жыхароў рэгіёна.

Алесь Шумскі.



# Статус сямейнай нядобранадазейнасці

Тэмай для абмеркавання на чарговым пасяджэнні прэзідыума райсавета сталі вынікі работы с неаганадазейнымі сем’ямі. Факты сведчаць аб тым, што розныя прафілактычныя мерапрыемствы па барацьбе з п’янствам не прыносяць станоўчых вынікаў. Многія гора-бацькі і пасля крайняй меры – адабраання дзяцей працягваюць піць, не працуюць, не дбаюць аб санітарных умовах.

Нягледзячы на тое, што ў краіне закладзены трывалы фундамент для заканадаўчага і практычнага зацвярджэння прыярытэту сямейнага выхавання, праблема сямейнай нядобранадазейнасці стаіць даволі востра. Статус сацыяльна небяспечных працягваюць набываць усё новыя сем’і. Прычым у раёне не змяншаецца колькасць сем’яў, у якіх адбіраюць дзяцей у другі раз, а то і наогул пазбаўляюць бацькоўскіх правоў.

Асноўная прычына распаду інстытута сям’і – злоўжыванне спіртным. Як правіла, нашы чыноўнікі змагаюцца з алкагольнай залежнасцю нядабайных бацькоў карнымі метадамі. І тут высветлілася, што на першым этапе барацьбы з п’янствам бацькоў паспяхова дзейнічаюць толькі работнікі міліцыі і суддзі. Астатнія ўдзельнікі працэсу бяспільныя. Начальнік міліцыі Вадзім Мядзвецкі прывёў характэрны прыклад з адпраўкай адной жанчыны, якая пакутуе на алкагольную залежнасць. Жанчыну асудзілі на прымусовае лячэнне, але ў лячэбна-працоўным прафілаторыі няма месцаў. Што рабіць з такім

контынгентам людзей, калі нідзе не бяруць на працу?

З упэўненасцю можна сказаць, што сітуацыя з працаўладкаваннем бацькоў з няўдачных сем’яў толькі пагоршылася. Кіраўнікам прадпрыемстваў і арганізацый занадта складана браніраваць працоўныя месцы для абавязаных асоб. У сучасных эканамічных умовах, людзі, якія не маюць адпаведнай спецыяльнасці або кваліфікацыі, як правіла, нікому не патрэбны. Таму прымусяць іх працаваць практычна немагчыма. Больш таго, тыя абавязаныя, каго нейкім чынам удалося ўладкаваць на работу, працаваць на карысць грамадства фізічна не здольны. Адну жыхарку з вёскі Купніна ўладкавалі на прадпрыемства, каб выплаціла дзяржаве грошы, выдаткаваныя на ўтрыманне яе двух непаўналетніх дзяцей. Тым не менш, за тры месяцы абавязаная асоба ўчыніла 25 прагулаў. Пасля чаго на яе завялі крымінальную справу.

Даўно заўважана, што па крывой дарожцы гора-бацькоў ідуць і дзеці. Злоўжываючыя спіртным жанчыны больш “це-

шаць” сужыцеляў, забываючы пра выхаванне сваіх родных дзяцей. Менавіта па гэтай прычыне дзеці пераймаюць антысацыяльны лад жыцця нядабайных бацькоў і трапляюць на ўлік у інспекцыю па справах непаўналетніх. Сёлета на ўліку знаходзяцца 30 непаўналетніх, а да адміністрацыйнай адказнасці ўжо прыцягнута 46 непаўналетніх. На 12 бацькоў былі складзены пратаколы за тое, што іх дзеці ўжывалі слабаалкагольныя напоі. Двое непаўналетніх, якія стаялі на ўліку, здзейснілі злачынствы. Адзін хлопец з Мікіціхі скраў грошы ў знаёмай жанчыны, а другі – тэлевізар у аднаго з жыхароў вёскі Сураўні.

Сёння як ніколі раней чыноўнікам даводзіцца значаць, што ўхваленая ўладамі “стабільнасць” трывала захоўваецца ў асяродку алкаголікаў, колькасць якіх у раёне з года ў год застаецца нязменнай – дзесьці каля 700 чалавек. Пры ўсім тым, што кожны год з уліку ў нарколага здымаецца звыш паўсотні залежных на алкаголь. Выходзіць, што новае папаўненне павялічвае колькасць хворых, бо алкагалізм

– хвароба хранічная, якую вылечыць поўнасцю даволі цяжка. Асабліва трывожыць тое, што 10 дзяцей таксама прызнанымі пакутуючымі на гэту страшную хваробу.

Ёсць і яшчэ адзін момант, на які была звернута ўвага. Сацыяльна няўдачныя сем’і з’яўляюцца часцей там, дзе бацькі не здолелі паспяхова самарэалізавацца ў жыцці. Аб гэтым казаў супрацоўнік Мікалаёўскага сельсавета У. Сядлоўскі. На месцах няма прыстойнай работы, каб забяспечыць дастойны дабрабыт сям’і. Дзеці месяцамі не бачаць бацьку, які знаходзіцца на заработках. А гаспадыня адна не спраўляецца з выхаваннем дзяцей, якія растуць ва ўмовах безагляднасці. Безумоўна, нявырашаная праблема працаўладкавання бацькоў у раёне не стварае спрыяльнай псіхалагічнай атмасферы і не ўмацоўвае ўнутрысямейныя сувязі. Таму неабходна актывізаваць дзейнасць мясцовага самакіравання па прафілактыцы сямейнай няўдачлівасці, абароны правоў і законных інтарэсаў дзяцей.

**Алесь Прыбярэжны.**

## СТАТЫСТЫКА

### Сярэдняя зароботная плата за травень

Сярэдняя зарплата за травень 2012 года па раёну па асноўных відах эканамічнай дзейнасці ў беларускіх рублях:

Прамысловасць	2636889
Сельская і лясная гаспадарка	2181291
Будаўніцтва	2995556
Транспарт і сувязь	2291561
Гандаль	2260241
Адукацыя	2561978
Ахова здароўя і сацыяльныя паслугі	2525539

## НАВІНЫ ГАНДЛЮ

# КАФЭ ГАСЦІННА РАСЧЫНІЛА ДЗВЕРЫ

3 ліпеня ў райцэнтры адбылася ўрачыстая цырымонія адкрыцця міні-кафэ “Клякса”. Пасля капітальнага рамонту памяшканне было здадзена ў эксплуатацыю прыёмнай камісіі.

Па традыцыі адбыўся ўрачысты момант: чырвоную стужачку перарэзалі першыя наведвальнікі – кіраўнік раёна Уладзімір Куранны з дэлегацыяй службоўцаў. Дагэтуль у тутэйшым мікрараёне ніякай кропкі харчавання не было, так што адкрыццё яе ў зручным месцы — прыемны падарунак для мясцовых жыхароў. Пер-

шыя наведвальнікі, безумоўна, звярнулі ўвагу на разнастайны асартымент, які прапануе жыхарам і гасцям райцэнтра міні-кафэ райспажыўтаварыства. Бавіць вольны час можна за ахаладжальнымі і гарачымі напоямі, прапануюцца марожанае, печыва, цукеркі. Праўда, невялікае памяшканне разлічана ўсяго на дваццаць

пасадачных месцаў. Міні-кафэ набыло сучасны выгляд, новае абсталяванне, усяго на рэканструкцыю пайшло 250 мільёнаў рублёў. Ёсць упэўненасць, што размешчанае ў зручным месцы міні-кафэ будзе запатрабавана шумілінцамі і зможа стаць рэнтабельным.

**С. Горкі.**

## ВАЛАНЦЁРСКІ РУХ

# КІПІЦЬ РАБОТА ВАЛАНЦЁРАЎ

Больш за тыдзень працаваў валанцёрскі атрад у Мішневіцкай бальніцы. Добраахвотны дэсант са студэнтаў-валанцёраў з Віцебскага тэхналагічнага ўніверсітэта рупіліся на работах па аднаўленні фасада.

Група моладзі з тэхналагічнага ўніверсітэта раней ужо займалася рамонтам дзіцячага аддзялення ў раённай бальніцы. Адміністрацыя ў сваю чаргу засталася задаволенай напружанай працай студэнтаў. На гэты раз хлопцы і дзяўчаты добраахвотна ўзяліся дапамагчы з рамонтам бальніцы ў Мішневічах. Разам з персаналам медычнай установы яны надавалі

фасаду адноўлены выгляд. Паводле галоўнага лекара раёна Канстанціна Баканава, матэрыялы для работы – фарбы, растваральнікі, пэндзлі закупіла раённая бальніца.

Кожнаму валанцёру знайшлася работа па душы. Прынамсі, сёлета неспрыяюць пагодныя ўмовы: спякота і частыя дажджы. Тады маладзёны праявілі жаданне працаваць і ў начны час, пры ўключаным

ліхтары.

Так, валанцёр – гэта добраахвотнік. Вырашыўшы папрацаваць, ён аддае свае сілы дабрачыннай дзейнасці. Як з’ява, валанцёрства даволі папулярнае ў Еўропе. І калі еўрапейцы ў гэтым кірунку людзі вопытныя, то беларусы пакуль што навічкі. Працуюць валанцёры бясплатна, але арганізатар работ забяспечвае іх жыллём і харчаваннем. Сту-

дэнтам-валанцёрам з Віцебска выдаткоўвала грошы на харчаванне Шумілінская цэнтральная раённая бальніца. У многім дзякуючы добраахвотнаму працоўнаму дэсанту, нашы бальніцы значна папрыгажэлі. Пахлылы і хворыя людзі толькі ўдзячным словам адзываюцца аб добразычлівых хлопцах і дзяўчатах. Валанцёрскі рух працягваецца.

**Я. Вайтовіч.**

## КРЫМІНАЛ

# КРЫМІНАГЕННАЯ СІТУАЦЫЯ

Хаця ў цэлым па нашаму раёну за пяць месяцаў бягучага года ў параўнанні з мінулым адбылося зніжэнне колькасці злачынстваў, аднак увогуле сітуацыя (асабліва ў параўнанні з сярэднеабласнай) выклікае занепакоенасць. Так, адзначаны рост наўмысных злачынстваў, асабліва цяжкіх злачынстваў. У той жа час павялічылася колькасць парушэнняў закону раней судзімымі асобамі, здзейсненых у стане алкагольнага ап’янення, колькасць крадзяжоў з жылля, злачынстваў на глебе сямейна-бытавых адносін і інш.

Што датычыцца ўзроўня злачыннасці на 10 тысяч насельніцтва, то гэты паказчык складае 61,1 злачынстваў, што на 1,8 злачынстваў больш за адпаведны перыяд мінулага года. Пры гэтым сярэднеабласны паказчык склаў 42, 8 злачынстваў. Аналіз абстаноўкі крымінальнага вышук паказвае, што ўсяго зарэгістравана 80 злачынстваў. З іх нераскрытымі застаюцца 26 злачынстваў.

Нягледзячы на прафілактычныя мерапрыемствы, найбольшая колькасць злачынстваў адбываецца ў Шуміліне (30), на тэрыторыі Обальскага сельсавета –19, на тэрыторыі Светласельскага сельсавета –12. Прычым найбольш нізкая раскрываемасць была адзначана на тэрыторыі Сіроцінскага сельсавета – усяго 25 адсоткаў.

На фоне агульнай тэндэнцыі зніжэння колькасці злачынстваў назіраецца рост цяжкіх і асабліва цяжкіх злачынстваў. У мінулым годзе было здзейснена пяць такіх злачынстваў, а сёлета ўжо шэсць. Як і раней, усе злачынствы раскрыты. Разам з тым павялічылася колькасць наўмысных цяжкіх цялесных пашкоджанняў (з аднаго да двух выпадкаў), акрамя таго здзейснены два разбойныя напады.

Тым часам павялічыўся лік крадзяжоў з 71 да 72. Як паказала практыка, крадуць у асноўным не таму, што жыць няма за што, няма за што купіць паесці, а таму, што імкнуцца на крадзеныя грошы купіць выпіўку. На крадзяжы ідуць атамары “прыгожа” пахыць за адзін вечар. Не сакрэт, што такія злачынствы здзяйсняюцца, як правіла, у стане алкагольнага ап’янення. Адпаведна вырасла і колькасць асоб, якія былі пакараны за распіццё спіртных напояў або знаходжанне ў грамадскіх месцах у нецвярозым выглядзе. За студзень-травень выяўлена 314 грамадзян, што на 54 чалавекі больш, у мінулым годзе.

Адбываецца рост рэцыдыўнай злачыннасці. Лік злачынстваў, здзейсненых раней судзімымі вырас з 29 да 33. Таксама як колькасць злачынстваў, якія былі ўчынены ў стане алкагольнага ап’янення – з 16 да 20. П’янства ў раёне па-ранейшаму квітнее ў цэлым. З пачатку года ў лячэбна-працоўныя прафілаторыі былі накіраваны 11 чалавек.

З аналізу вынікае, што неабходна павышэнне ролі сельсаветаў і працоўных калектываў па прафілактыцы злачыннасці, а таксама ролі ўчастковых інспектараў па ўзаемадзеянню з сельсаветаў і працоўнымі калектывамі.

**Я. Вайтовіч.**

## ЗДАРЭННІ

# АБРАБАВАЛІ ПЕНСІЯНЕРКУ

Пятага ліпеня ў Шумілінскі РАУС звярнулася пенсіянерка 1937 года нараджэння, жыхарка вёскі Башні. Жанчына паведаміла, што невядомы зламаны скраў з сумкі 400 тысяч беларускіх рублёў і мабільны тэлефон. Нанесены ўрон склаў 600 тысяч рублёў. Супрацоўнікамі міліцыі папярэдне ўстаноўлена, што злачынства ўчыніў непрацуючы мясцовы жыхар 1974 года нараджэння. Па дадзенаму факту заведзена крымінальная справа па арт. 205 ч. 1 КК.



# ШТО СТАІЦЬ ЗА НОВАЙ «БАМБАРДЗІРОЎКАЙ» БЕЛАРУСІ

АФІЦЫЙНЫ МЕНСК НА ПРАЦЯГУ ТРОХ ДЗЁН ПРЫМУДРЫЎСЯ АТРЫМАЦЬ АД МІЖНАРОДНЫХ АРБІТРАЎ ТРЫ «ГАРЧЫЧНІКА». ЕЎРАПАРЛАМЕНТ, САВЕТ ААН ПА ПРАВАХ ЧАЛАВЕКА І ПАРЛАМЕНЦКАЯ АСАМБЛЕЯ АБСЕ ПРЫНЯЛІ ПАДОБНЫЯ ПА СУТНАСЦІ ДЭКЛАРАЦЫІ З ПАТРАБАВАННЕМ ВЫЗВАЛІЦЬ І РЭАБІЛІТАВАЦЬ ПАЛІТЫЧНЫХ ЗНЯВОЛЕННЫХ.

## Еўрапарламент: новая песня пра тое ж

Праўда, што тычыцца Еўрапарламента, падставай да рэзалюцыі, прынятай 5 ліпеня, сапраўды паслужыла нядаўняя падзея - новае абвінавачванне карэспандэнту польскай «Газеты Выборчай» у Беларусі Андрэю Пачобуту ў паклёпе на прэзідэнта. Рэзалюцыя сфармуляваная ў жорсткай форме. У прыватнасці, краінам ЕС рэкамендуецца разгледзець чарговае пашырэнне санкцый супраць беларускіх чыноўнікаў.

Таксама ставіцца пад пытанне далейшае ўдзел Беларусі ў праграме «Усходняе партнёрства». Але прынцыпова новых палажэнняў дадзены дакумент не ўтрымлівае. Ён з’яўляецца толькі лагічным дадаткам да папярэдніх рэзалюцыям Еўрапарламента, проста ў гэты раз акцэнт зроблены на патрабаваннях спыніць пераслед журналістаў і забяспечыць свабоду СМІ. А вось рашэнні, прынятыя ў той жа дзень на пасяджэнні Савета ААН па правах чалавека (СПЧ), стандартнай рэакцыяй назваць цяжка.

## СПЧ ААН: закуліссе супрацьстаяння

Па-першае, дадзеная структура зусім не з’яўляецца безадмоўным рупарам Захаду. З 47 членаў СПЧ на ЗША і краіны Еўрасаюза прыпадае толькі 10 мандатаў. Таму для забеспячэння дзейнасці Савета Захаду нярэдка прыходзіцца ісці на саступкі, часам - даволі істотныя. Так, у 2007 годзе, згодна службы даследаванняў Кангрэсу ЗША, Еўрасаюз пагадзіўся ліквідаваць мандаты спецыяльных дакладчыкаў па Беларусі і па Кубе ў абмен на падтрымку Кітая ў пытанні рэфармавання арганізацыі.

Аднавіць гэты мандат не ўдалося нават пасля падзей снежня 2010 года ў Мінску. Цяперашняе вяр-

танне функцыі спецдакладчыка па Беларусі было «выбіта» толькі дзякуючы нечаканай рашучасці Захаду правесці гэтак рашэнне менавіта цяпер. Паводле прэс-рэлізу Дзярждэпартаменту ЗША, рэзалюцыя па Беларусі стала вынікам супрацоўніцтва з Еўрасаюзам (праект ад імя ЕЗ падала Рэспубліка Кіпр) і «інтэнсіўнага лабіравання да і падчас пасяджэння».

У прыватнасці, актыўны супраціў аказвала Расія, чый прадстаўнік назваў рэзалюцыю «суб’ектыўнай і контрпрадуктыўнай», а «спробы праціснуць абмеркаванне Беларусі ў якасці тэрміновага пытання - неабгрунтаванымі». На абарону Мінска ўстаў нават Кыргызстан, які сцвярджаў, што «Беларусь дэманструе жаданне супрацоўнічаць і прытрымліваецца ўсіх сваіх абавязацельстваў». Праўда, калі дайшло да галасавання, Бішкек аддаў перавагу захаванню нейтралітэта.

У выніку за рэзалюцыю прагаласавалі 22 члена Савета. Яшчэ 20 краін устрымаліся, Расія, Кітай, Куба, Эквадор і Індыя галасавалі супраць. Пра тое, колькі каштавала Захаду праштурхоўванне дадзенага праекта, можна толькі здагадацца. Бо ва ўмовах актыўнага процідзеяння з боку Расеі і Кітая 12 краін-саюзнікаў і 20 «нейтралітэтаў» гэта - 32 двухбаковыя здзелкі, многія з якіх, несумненна, запатрабавалі ад Вашынгтона і Бруселя пэўных палітычных кампрамісаў па іншых пытаннях.

Затое па выніках галасавання, акрамя прызначэння спецдакладчыка, была прынятая кароткая рэзалюцыя, якая патрабуе ад Менску «неадкладна і без усялякіх умоваў вызваліць і рэабілітаваць усіх палітычных зняволеных». Пра важнасць гэтай фармулёўкі - кры-

ху ніжэй.

Пакуль жа варта адзначыць, што калі рэзалюцыя СПЧ характэрная намаганнямі, выдаткаванымі на яе прыняцце, то дакумент, ўзгоднены ў мінулую суботу Парламенцкай асамблеяй АБСЕ, унікальны па змесце.

## АБСЕ: ягня загіркаў

Тое, што АБСЕ зноў асудзіць парушэнні правоў чалавека ў Беларусі, не выклікала сумнення: леташняя ліпенская Асамблея ў Бялградзе таксама прыняла рэзалюцыю па гэтым пытанні. Тым не менш, розніца паміж двума дакументамі - прынцыповая.

Рэзалюцыя ПА АБСЕ, прынятая ў ліпені 2011 года, заклікала Мінск ўсяго толькі «вызваліць усіх людзей, затрыманых у сувязі з дэманстрацыяй (19 снежня 2010), якія павінны быць прызнаныя палітычнымі зняволенымі».

Затое фармулёўкі гэтага дакумента з’яўляюцца беспрэцэдэнтнымі ў адносінах Арганізацыі з Беларуссю па сваёй жорсткасці. У прыватнасці, ПА АБСЕ ў загадным тоне патрабуе ад Мінска «неадкладна і без усялякіх умоваў вызваліць і рэабілітаваць усіх палітычных зняволеных у Беларусі» і «гарантаваць поўнае аднаўленне іх палітычных правоў».

## Новыя правілы прымірэння

Улічваючы, што Менск мае схільнасць забываць аб дадзеных ім абяцаннях адразу ж пасля атрымання «пернікаў», Брусель разумее, што прынцыпова новыя крокі, патрабаваныя ад Лукашэнкі ў абмен на прымірэнне, павінны аказаць уздзеянне непасрэдна ў перыяд пацяплення, якое можа апынуцца непрацяглым. І Запад, відавочна, такую прынцыповую цану ўжо прызначыў: не проста вызваленне, а - рэабілітацыя палітвязняў.

Гэты крок прымусіць беларускія

ўлады не толькі прызнаць паслявыбарныя рэпрэсіі злачынствам, але і - што горш - паказаць насельніцтву сваю слабасць перад ціскам звонку. Акрамя банальнай помсты за ўдар па еўрапейскаму прэстыжу ў 2010 годзе, Запад, верагодна, спадзяецца, што гэтая хваравітая для Мінска працэдура прымусіць яго ў будучыні падумацца да палітычных «пасадак»...

Але цяперашняя падтрымка Мінска Крамлём толькі здаецца непарушнай, і гэта разумеюць і ў Вашынгтоне, і ў Бруселі. Бо заходнія палітыкі выдатна памятаюць, на якіх умовах яны прымаюць Расею ў СГА. А ўступаючы ў Сусветную гандлёвую арганізацыю, Расія фактычна ставіць сваю харчовую самадастатковасць ў залежнасць ад своечасовага ўступлення ў СГА Беларусі.

## Закладнікі

Згодна з умовамі ўступлення ў Сусветную гандлёвую арганізацыю, праз 18 месяцаў Масква пачне істотна скарачаць імпортныя пошліны на сельскагаспадарчую прадукцыю, адкрыўшы такім чынам вароты для еўрапейскіх экспарцёраў, якія атрымліваюць у 40 разоў больш датацый на гектар ворыва, чым іх расійскія калегі.

Калі Масква адначасова не павялічыць узровень унутранай дзяржпадтрымкі АПК, дадзены эксперымент скончыцца масавым банкруцтвам расійскіх аграрыяў. Але дазволены ўзровень расійскіх сельгасдатацый вельмі малы і павінен яшчэ зменшыцца ўдвая - да 4,5 млрд. даляраў у 2016 годзе. Таму для захавання свайго АПК праз паўтара года Расіі спатрэбіцца і беларуская квота на датацыі, якая можа скласці да 4 млрд. даляраў.

Краінам Захаду гэта, безумоўна, вядома, паколькі Крэмль

пагадзіўся пайсці на ўмовы СГА па сельскай гаспадарцы толькі пасля таго, як членам Мытнага саюза было дазволена пераразмяркоўваць паміж сабой квоты па сельгасдатацыях.

Таму Крэмль будзе аказваць безумоўную падтрымку Аляксандру Лукашэнку ў яго перамовах з Захадам аб членстве ў СГА толькі ў першы час. Але калі працэс зойдзе ў тупік, Маскве не застаецца іншага варыянту, акрамя як прымусіць Менск пайсці на саступкі (або жа самай адмовіцца ад сяброўства ў СГА, што значна менш верагодна).

## Практычнае значэнне міжнародных рэзалюцый

Фармальна перамовы аб уступленні ў СГА з’яўляюцца выключна гандлёвымі, і палітычныя патрабаванні да краіны-члена супярэчаць прынцыпам арганізацыі. Такім чынам, калі б Брусэль і Вашынгтон абумовілі беларускае сяброўства двухбаковым патрабаваннем рэабілітацыі палітвязняў, у Мінска і Масквы былі б шырокія магчымасці ў адказ ціску на Запад па гэтым пытанні на разнастайных міжнародных платформах.

Але цяпер, калі за рэабілітацыю прагаласавалі і ў ААН, і ў АБСЕ, дадзеныя патрабаванні ўжо афіцыйна гучаць ад імя міжнароднай супольнасці, у тым ліку і ад Кітая - члена СПЧ, які прымаў удзел у галасаванні па гэтым пытанні, і ад РФ - члена як СПЧ ААН, так і ПА АБСЕ.

Краіны Захаду, усваючы чаргу, цяпер маюць поўнае права адмаўляцца падпісваць з Мінскам любыя дамовы - у тым ліку гандлёвыя або ў рамках іншых міжнародных арганізацый (да прыкладу - аб крэдыце МВФ) - да выканання ім сваіх абавязацельстваў перад ААН.

Стась Івашкевіч,  
naviny.by/

## ПАЛІТВЯЗНІ

# ПАЛІТВЯЗЕНЬ НАПІСАЎ «ЯЎКУ З ПАВІННАЙ»

НЯВЕСТА ПАЛІТВЯЗНЯ ЗМІТРА ДАШКЕВІЧА НАСТА ПАЛАЖАНКА 10 ЛІПЕНЯ НАВЕДАЛА КАЛОНІЮ Ў ГЛЫБОКІМ, ДЗЕ ХЛОПЕЦ АДБЫВАЕ ЗНЯВОЛЕННЕ. ТАМ НАСТА ДАЗНАЛАСЯ, ШТО ЧАТЫРЫ ДНІ ТАМУ, 6 ЛІПЕНЯ, АДМІНІСТРАЦЫЯ КАЛОНІІ ПАДАЛА ДАКУМЕНТЫ Ў СЛЕДЧЫ КАМІТЭТ НА ЗАВЯДЗЕННЕ НОВАЙ КРЫМІНАЛЬНАЙ СПРАВЫ СУПРАЦЬ ДАШКЕВІЧА ЗА «НЕВЫКАНАНЬНЕ РЭЖЫМУ КАЛОНІІ».

Сам Зміцер Дашкевіч адрэагаваў на гэта лістом на апераджэнне на імя начальніка калоніі, які ён саркастычна назваў «яўкай з павіннай».

«Я, Дашкевіч Д.В., прызнаю сябе вінаватым у тым, што свядома адмаўляюся выконваць некаторыя патрабаванні адміністрацыі калоніі, якія лічу незаконнымі.

Каб спрасціць працу правакатарам, агентам і следчаму камітэту, я адмаўляюся выконваць любыя патрабаванні адміністрацыі любой калоніі, у якой я буду знаходзіцца.

Раю беларускім спецслужбам асудзіць мяне на максімальны тэрмін, прадугледжаны арт. 411 КК РБ, пры гэтым рыхтуючы на мяне новыя крымінальныя справы ў кожнай новай калоніі. Зміцер Дашкевіч, 10.07.2012».

Паводле гэтага артыкулу Дашкевічу можа прадугледжваць да 1 году зняволення. Лідар «маладафронтаўцаў» Зміцер Дашкевіч быў арыштаваны 18 снежня 2010, за дзень да прэзідэнцкіх выбараў, нібыта за бойку. Разам з ім на судзе паўстаў паплечнік Эдуард Лобаў. У выніку Дашкевіч атрымаў два гады зняволення, Лобаў — 4.

За кратамі ад Дашкевіча неаднаразова патрабавалася, каб ён напісаў прашэнне аб памілаванні, але вязень адмаўляўся. На волю Зміцер павінен выйсці 19 снежня, калі не будзе заведзеная новая справа.

## Зміцер Панкавец.

Чытаць цалкам <http://nn.by/?c=ar&i=76564>

## ДЭМАКРАТЫЧНЫ РУХ

# “ПАЛІТЫКА ЕС ПАВІННА БЫЦЬ АСАБЛІВАЙ”

ЛІДАР РУХУ «ЗА СВАБОДУ» АЛЯКСАНДР МІЛІНКЕВІЧ ПАДЧАС СВАЙГО ВІЗІТУ Ў НЯМЕЧЧЫНУ МЕЎ ГУТАРКІ З ШЭРАГАМ АФІЦЫЙНЫХ АСОБАЎ. ЁН ПАДЗЯЛІўСЯ З НЯМЕЦКІМІ ПАЛІТЫКАМІ СВАІМ БАЧАННЕМ РАЗВІЦЦА СТАСУНКАЎ ПАМІЖ БЕЛАРУССЮ І КРАІНАМІ ЕС.

У Мілінкевіча адбыліся сустрэчы з намеснікам начальніка групы па замежнай палітыцы CDU/CSU у бундэстагу, камісарам ураду па нямецка-расійскіх стасунках доктарам Андрэасам Шокенхофам, з кіраўніком ведамства федэральнага канцлера ФРГ Рональдам Пафалай, а таксама з міністрам замежных спраў Гіда Вестэрвэле. Аляксандр Мілінкевіч падчас сустрэчаў з уплывовымі нямецкімі палітыкамі выказаў сваё бачанне развіцця стасункаў паміж Беларуссю і краінамі Аб’яднанай Еўропы, паступовай еўрапеізацыі нашай краіны праз падтрыманую Еўрасаюзам мадэрнізацыю.

Паводле лідара Руху «За Свабоду», зараз існуе відавочны канфлікт каштоўнасцяў і дэфіцыт крэдыту даверу паміж Беларуссю і ЕС. Першае давядзецца

выпраўляць павольна і паступова, другое можна будзе пачаць адбудоўваць пасля вызвалення палітвязняў.

«Палітыка ЕС у дачыненні да Беларусі не павінна быць такой, якой была палітыка да новых сябраў ЕС, кшталту Польшчы, Чэхіі, краін Балтыі. На першым месцы ў стасунках з Беларуссю мусіць быць прапанавана найперш партнёрства для мадэрнізацыі, падтрымка эканамічных рэформаў, а не «ўрокі дэмакратыі». Цягам пераўтварэнняў у эканоміцы і развіцця грамадзянскай супольнасці ў Беларусі сфармулюцца ўмовы для развіцця дэмакратыі», — мяркуе Аляксандр Мілінкевіч.

Беларускі палітык выказаў сваім суразмоўцам такую думку, што ў пабудове адносінаў (пасля таго, як будуць вызвале-

ныя палітвязні) галоўную ролю павінна адыгрываць «дарожная мапа» па набліжэнні Беларусі да Еўразвязу, дзе будуць распісаныя канкрэтныя, абумоўленыя крокі з абодвух бакоў, накіраваныя на мадэрнізацыю Беларусі.

Лідар Руху «За Свабоду» лічыць, што Еўразвяз павінен паставіць галоўныя акцэнт на паступовую трансфармацыю краіны праз працу з грамадствам, праз падтрымку бізнесу і ўцягванне розных групаў грамадства ў інтэграцыйныя праекты.

Падчас сустрэчаў Аляксандра Мілінкевіча з нямецкімі ўрадоўцамі таксама шмат гаварылі пра небяспеку для Беларусі расійскай алігархічнай прыватызацыі і ўвядзення расійскага рубля.

Прэс-служба Руху.



НАША ЎЛАДА

ЯК ДОЎГА ЛУКАШЭНКА ЗЫРАЕЦЦА КІРАВАЦЬ БЕЛАРУССЮ?

ТОЕ, ШТО ЛУКАШЭНКА ДОБРААХВОТНА ЎЛАДА НЕ АДДАСЦЬ, - ФАКТ, ЯК ГАВОРЫЦЦА, МЕДЫЦЫНСКІ. А ВОСЬ АБ ВАРЫЯНЦЕ З ПЕРАДАЧАЙ КРАІНЫ ПЕРАЕМНІКУ ПАЛІТОЛАГІ І АНАЛІТЫКІ ПЕРЫЯДЫЧНА КАЖУЦЬ. НЕЗМЯНЯЛЬНЫ ПРЭЗІДЭНТ БЕЛАРУСІ ЧАС АД ЧАСУ САМ ПАДКІДВАЕ ПАДСТАВЫ. ДЫ І ЯК НЕ ПАДКІДВАЦЬ, МАЮЧЫ ТРОХ СЫНОЎ, І НАВАТ САМАГА МАЛОДШАГА БАЦЬКА ЗРАБІЎ ФІГУРАЙ ВЯЛІКАЙ БЕЛАРУСКАЙ ПАЛІТЫКІ.

На варыянт з перадачай ўлады свайму малодшаму сыну - сямігадоваму Мікалаю - Аляксандр Лукашэнка намякнуў яшчэ раз 26 чэрвеня ў Каракасе на сустрэчы з прэзідэнтам Венесуэлы Уга Чавесам. «Некаторыя пачалі сумнявацца ў сур'ёзных перспектывах супрацоўніцтва Беларусі і Венесуэлы. Тут знаходзіцца мой сын Мікалай, і гэта кажа аб тым, што мы сур'езна і надоўга заклалі асновы супрацоўніцтва, і ёсць каму пераняць эстафету гадоў праз 20-25 «, - заявіў афіцыйны беларускі лідэр.

Прэзідэнцкая арыфметыка ў дадзеным выпадку злёгка кульгае, бо нават праз 25 гадоў Мікалай Лукашэнка не дасягне ўзросту, які дае права балатавацца ў прэзідэнты Беларусі. Зрэшты, досвед паказвае, што ў нашай краіне ў выпадку неабходнасці лёгка змяняецца нават Канстытуцыя.

Як лічыць эксперт аналітычнага цэнтра «Стратэгія» Валерый Карбалевіч, іншы раз агаворкі, няўзнак сказаныя словы значаць больш, чым афіцыйную заяву, так як паказваюць падсвядомыя намеры. Выказванне Лукашэнкі аб перадачы эстафеты свайму сыну Мікалаю палітолаг інтэрпрэтаваў «як намер заставаліца ва ўладзе да канца жыцця, як пасыл аб тым, што

Беларусь фатальна асуджаная на доўгае праўленне Аляксандра Лукашэнкі». «Не думаю, што Лукашэнка плануе зараз рабіць пераемнікам малодшага сына: гэта занадта далёкая перспектыва, - адзначаў Валерый Карбалевіч у каментары для Naviny.by. - Сэнс яго слоў у тым, што Лукашэнка не плануе перадачу ўлады ні старэйшаму, ні малодшаму - ён сам не збіраецца нікуды сыходзіць».

Карбалевіч звярнуў увагу на тое, што Лукашэнка адносна пераемнасці ўлады рабіў дошыць супярэчлівыя заявы.

Так, у 2008 годзе падчас наведвання Хойніцкага раёна афіцыйны лідэр заявіў: «Усюды мусіруецца пытанне, што нібыта гэтая арганізацыя (маецца на ўвазе грамадскае аб'яднанне «Белая Русь» - Рэд.) Стваралася пад будучага прэзідэнта, і што гэтым прэзідэнтам будзе мой старэйшы сын. Я ўжо сказаў: малодшы сын будзе прэзідэнтам Беларусі».

Менш чым праз два гады Лукашэнка на прэс-канферэнцыі для расейскіх СМІ казаў зусім іншае: «Я катэгарычна не хачу абразіць свой народ і не даць яму права выбару. Таму забудзецца гэтыя размовы пра тое, што я рыхтую сваіх сыноў або старэйшага сына як наследніка. У спадчыну ўладу ніхто перадаваць не будзе. Я вам кажу так, як

я сёння гэта разумею, сумленна і шчыра. Я не хачу, каб мае дзеці былі ў Беларусі прэзідэнтамі».

Паводле дадзеных сакавіцкага нацыянальнага апытання грамадскай думкі НІСЭПД, давяраюць прэзідэнту Беларусі 42,2% (у верасні 2011-га - 24,5%, у снежні - 31,2%), не давяраюць кіраўніку дзяржавы 48,5% (62% - у верасні, 54,5% - у снежні).

Як лічыць кіраўнік савета міжнароднага кансорцыума «ЕўраБеларусь» Уладзімір Мацкевіч, заяву Лукашэнкі аб тым, што яму ёсць каму перадаць эстафету ўлады, «знаходзяцца па-за межамі здаровага сэнсу, не кажучы аб паліткарэктнасці».

«Чалавек раптам кажа пра спадчыннай пераемнасці ўлады, не маючы на тое ні юрыдычных, ні маральных падстаў. Зразумела, што Беларусь вельмі няспелая у сэнсе развіцця дэмакратыі краіна, аднак нават для нас такія заявы - гэта занадта, - адзначаў Уладзімір Мацкевіч у каментары для Naviny.by. - Мы ўсё ж такі еўрапейская, а не ўсходняя нацыя, не Паўночная Карэя».

Мацкевіч бачыць праблему ў тым, што ўлады давалі сітуацыю да такой стадыі, калі «ў краіне не засталася суб'екта, папросту мужчын, здольных спыніць тое, што адбываецца».

Алена Спасюк.

ПАЛАТАЧНАЯ КАМПАНІЯ

АПАЗЫЦЫЯ Ў ВЫБАРЧЫХ КАМІСІЯХ: МЕНЕЙ, ЧЫМ НА МІНУЛЫХ ВЫБАРАХ

9 ЛІПЕНЯ ЗАВЯРШАЕЦЦА ФАРМАВАНЬНЕ АКРУГОВЫХ ВЫБАРЧЫХ КАМІСІЯЎ. ПРАДСТАЎНІКІ АПАЗЫЦЫІ Ў СКЛАД ВЫБАРКАМАЎ ТРАПІЛІ — ПА НЕКАЛЬКІ ЧАЛАВЕК НА ВОБЛАСЬЦЬ. НАЙБОЛЬШ АПАЗЫЦЫЯНЭРАЎ БУДЗЕ Ў КАМІСІЯХ У МЕНСКУ — 13 ЧАЛАВЕК, АЛЕ ГЭТА МЕНЕЙ, ЧЫМ БЫЛО Ў 2008 ГОДЗЕ.

Фаварыты пры прызначэнні сябраў акруговых выбарчых камісіяў — па-ранейшаму БРСМ, «Белая Русь», афіцыйныя прафсаюзы і вэтэраны. Ад апазыцыі трапляюць адзінкі.

У Менску было зацверджана 20 камісіяў па 13 чалавек. Ад апазыцыі ў іх уключылі 13 вылучэнцаў: 7 ад партыі «Справядлівы сьвет», 4 — ад БНФ, ад Грамады і АГП — па адным. Валянціна Сьвяцкая: «Усё адбываецца прыблізна гэтаксама, як і ў папярэднія выбарчыя кампаніі, калі апазыцыя была ў абсалютнай меншасці. Цяпер крыху больш уключылі ў параўнаньні зь мінулай прэзыдэнцкай выбарчай кампаніяй, бо тады там увогуле амаль нікога з апазыцыі не было, акрамя Менскай гарадзкой камісіі, куды ўключылі трох апазыцыянераў».

Як вынікае з папярэдніх падлікаў, у параўнаньні з парламэнцкімі выбарамі 2008 году сытуацыя пагоршылася. Тады ў менскія камісіі ўключылі 20 апазыцыянераў, цяпер — 13. У Гомельскай вобласці ў акруговыя камісіі ў 2008 годзе ўключылі 13 апазыцыянераў, цяпер — 3. Аналягічная сытуацыя і ў іншых абласцях.

Гаворыць Валянцін Стэфановіч з кампаніі «Праваабаронцы за свабодныя выбары»: «На жаль, нічога новага мы не назіраем у параўнаньні з папярэднімі выбарамі. Зноўку кідаецца ў вочы, што паседжаньні адбываюцца вельмі хутка. У Гомельскай вобласці 13 хвілінаў ішло.

Кандыдатуры не абмяркоўваліся, нягледзячы на тое, што конкурс быў. Сьпісы, узгодненыя з выканкамамі, зацвярджаюцца, і зноў бачым, што асноўнымі арганізатарамі выбараў выступаюць чатыры няўрадавыя арганізацыі: Фэдэрацыя прафсаюзаў, БРСМ, «Белая Русь» і вэтэранская арганізацыя».

Каардынатар кампаніі «За справядлівыя выбары» Сяргей Калякін кажа, што толькі ў Берасьці пры зацвярджэнні сябраў камісій была дыскусія, пасля якой колькасць апазыцыянераў у камісіях павялічылася. Агулам жа ўлады па-ранейшаму дыскрымінавалі апазыцыю: «У цэлым магу сказаць, што ўлады правалілі гэты першы экзамен на тое, што яны збіраюцца праводзіць раўнапраўныя выбары. Ужо сёння можна сказаць, што, напрыклад, на Гомельшчыне толькі ў 20 працэнтах акруговых камісіяў будучы прадстаўнікі апазыцыі».

Валер Каліноўскі.

**Ад рэдакцыі.** Усе выбарчыя кампаніі, якія праходзяць у Беларусі ад 1996 году, былі прызнаныя АБСЭ несвабоднымі і несправядлівымі. За гэта старшыня Цэнтравыбаркаму Лідзія Ярмошына і сакратар ЦВК Мікалай Лазавік былі ўнесеныя ў сьпісы неўязных у краіны Эўразьвязу і ЗША. Аднак візавая забарона ня дзейнічае, калі запрашаюць міжнародныя арганізацыі, разьмешчаныя на тэрыторыі краін Эўразьвязу ці ЗША.

СКАНДАЛЬНАЯ ГІСТОРЫЯ

АДМАЎЛЯЕ ФАКТ ПРАНІКНЕННЯ ШВЕДСКАГА САМАЛЁТА

ЖЫХАРЫ ІВЯНЦА ПАВЕДАМЛЯЮЦЬ, ШТО БАЧЫЛІ І САМАЛЁТ, І ЦАЦАЧНЫХ МЯДЗВЕДЗЯЎ, ПРЫМАЦАВАНЫХ ДА ПАРАШУТАЎ З ЦЫДУЛКАМІ НА ЗАМЕЖНАЙ МОВЕ. У ВАЛОЖЫНСКІМ РАУС ЗАЯЎЛЯЮЦЬ, ШТО НАЯЎНАСЦЬ МЕДЗВЕДЗЯНТАЎ Ў МІЛІЦЫІ - СУР'ЁЗНАЯ ІНФАРМАЦЫЯ, ЯКАЯ НЕ ПАДЛЯГАЕ РАЗГАЛАШЭННЮ ПА ТЭЛЕФОНЕ.

Мішуткі знайшліся ў міліцыі Івянца

Па інфармацыі «Радые Свабода», чорныя пластыкавыя пакеты, скінутыя з самалёта над Івянцом, знаходзяцца ў мясцовым аддзяленьні міліцыі. Пра гэта журналістам паведаміла адна з жыхарак пасёлка Святлана Турко.

Святлана Турко, супрацоўніца мясцовага ЖКГ, паведаміла, што на свае вочы бачыла ў міліцыі некалькі тых самых пакетаў, у якіх сапраўды знаходзіліся парашуты з прымацаванымі цацачнымі медзведзяняты і цыдулкамі на замежнай мове.

Жанчына таксама паведаміла, што гэтыя пакеты збіралі ў Івянцы і наваколлях.

Заявы пацвярджаюцца словамі іншых жыхароў Івянца

Валерый Мазура кажа, што таксама бачыў самалёт. Мазура сцвярджае, што з самалёта сапраўды скідалі медзведзянятаў. Мазура кажа, што цацкі прыбіралі супрацоўнікі мясцовага жыллёва-камунальнай гаспадаркі.

Жыхарка Вольга Галаванавы

таксама паведаміла, што бачыла, як самалёт раскідваў нейкія пакункі. Па словах Вольгі Галаванавы, у чацвер раніцай яе паўторна выклікалі ў міліцыю. Міліцыянты цікавіліся, ці бачыла яна машыну і тых людзей, якія здымалі на відэа, як самалёт скідаў пакеты з медзведзяняты.

У міліцыю жыхарку Івянца выклікалі таксама напярэдадні, 4 ліпеня, дзе распытвалі, што яна бачыла, і паказалі тыя самыя пакеты з цацкамі і цыдулкамі. Вольга Галаванавы кажа, што самалёт бачыла досыць вялікая колькасць людзей, якія знаходзіліся ў гэты час на івянецкай плошчы, так як адтуль сыходзіла машына з Менска, і многія ехалі на працу ў сталіцу.

Жыхар Івянца Вінцэся Солтан кажа, што бачыў самалёт здалёку. Кажа, што не звярнуў на яго асаблівай увагі, паколькі, маўляў, 3 ліпеня на афіцыйным свяце над мястэчкам лётала шмат авіяцыі.

Блогеры: «Лепш бы замест цацачных медзведзяў рассыпалі еўра»

Тым часам карыстальнікі Фэйсбука працягваюць жартаваць на

тэму качкі пра мишуток.

Андрэй Стрыжак: «Гледзячы на гісторыю з мішкамі на парашутах над Івянцом-Менскам, хачу даць практычны савет арганізатарам такіх акцый. З боку расійскай мяжы ў беларускае паветраную прастору ўрывацца прасцей і прыемней. Чакаем мядзведзяў над Гомелем».

Леанід Дзейка: «Можна было б і купюры эўра рассыпаць з паветра. Ажыятаж Быў бы нечуваны. Імгненна ў народзе ўзьнікла б навіейшая міфалегія пра добрага Карлсана ...».

Сяргей Гудзілін: «цацачныя мядзведзі, скінутыя шведамі ў Івянцы, заявілі аб катаванні у мінскім КДБ. Адзін з «Тэдзі» сканаў пасля 6-гадзіннага допыту ад страты набівання і адрыву лапкі».

Rtm Aleś Pilecki: «Міліцыя Івянца афіцыйна паведаміла, што мядзведзі затрыманыя за Тое, што ў палец Брудная лаяліся матам. Суды ў панядзелак».

Мінабароны: «Гэта грубая праца з ужываннем фотошопа і відэамантажу»

Як паведамляе «БЕЛТА», Міністэрства абароны Беларусі

праводзіць праверку інфармацыі, размешчанай побач інтэрнэт-крыніц, пра нібыта меў месца несанкцыянаваным палёце над тэрыторыяй Беларусі замежнага авіяцыйнага сродкі. Фактаў, якія пацвярджаюць перасячэнне дзяржаўнай мяжы ў паветранай прасторы, няма. «Даследуючы прадстаўленыя фота і відэамаатэрыялы, эксперты выявілі грубую працу з ужываннем тэхналогій фотошопа і відэамантажу, што сведчыць аб відавочна правакацыйны характар падаецца інфармацыі», - падкрэслілі ў абаронным ведамстве.

З'явіўся ролік з «самалётам, якія скідаюць цацкі»

У інтэрнэце з'явілася відэа, на якім відаць як самалёт робіць кругі над царквой і нешта скідае на зямлю. Гэта відэа нібыта пацвярджае заяву шведскай піяр-кампаніі аб тым, што самалёт перасёк літоўска-беларускую мяжу і скінуў плюшавыя мішкі над Беларуссю.

Раней шведскі сайт The Local паведаміў, што два шведскія прадпрымальнікі на аднамотар-

ным самалёце перасеклі мяжу Беларусі з боку Літвы і раскідалі плюшавых мішак з лозунгамі ў падтрымку свабоды слова ў Беларусі, нагадвае «Тэлеграф».

Па сцвярджэнні шведскіх СМІ, акцыя была арганізавана рэкламным агенцтвам Studio Total, а самі прадпрымальнікі спецыяльна прайшлі лётныя курсы. Нібыта яны ляцелі на лімітава нізкай вышыні і перасеклі мяжу незаўважанымі сіламі СПА дзвюх краін. Імёны лётчыкаў не паведамляюцца, па сцвярджэнні арганізатараў, з меркаванні бяспекі.

Разам з тым, на роліку бачны лёгкі аднамотарны самалёт Jodel, скідае нейкія прадметы на зямлю. Самалёт у роліку па афарбоўцы нагадвае самалёт, прадстаўлены арганізатарамі акцыі на фатаграфіі.

(Скарочана)

Вольга Слущкая, gazetaby.com



**Заснавальнік:** Салодкі Сяргей Аляксандравіч  
**Рэдактар:** Шчамлёў Аляксандр Міхайлавіч

**Адрас рэдакцыі:** 211262, Шумілінскі раён, п/а Амбросавічы.  
Тэл. 3-73-74, маб. +375299870742.  
Газета выдаецца з верасня 2000 г.

**Падпісана да друку 16.07.2012 у 19.20.**  
Наклад: 290 асобнікаў.  
Выдаецца адзін-два разы на месяц на беларускай і расійскай мовах.

Рэдакцыя можа друкаваць артыкулы дзеля палемікі, не падзяляючы пазіцыі аўтараў.  
Друкуецца пры дапамозе аднадумцаў.  
Распаўсюджваецца бясплатна добраахвотнікамі.